
Sadashivaprokta Shivarchanavidhivyakhya

—o—o—o—
ಸದಾಶಿವಪ್ರೋಕ್ತಾ ಶಿವಾರ್ಚನವಿಧಿವ್ಯಾಖ್ಯಾ
—o—o—o—

Document Information



Text title : Sadashivaprokta Shivarchanavidhivyakhya

File name : shivArchanavidhivyAkhyAsadAshivaprktA.itx

Category : shiva, pUjA, shivarahasya

Location : doc_shiva

Proofread by : Ruma Dewan

Description/comments : shrIshivarahasyam | harAkhyah tRitIyAMshaH | pUrvArdham | adhyAyaH
34| 45-112 ||

Latest update : May 6, 2023

Send corrections to : sanskrit@cheerful.com

This text is prepared by volunteers and is to be used for personal study and research. The file is not to be copied or reposted without permission, for promotion of any website or individuals or for commercial purpose.

Please help to maintain respect for volunteer spirit.

Please note that proofreading is done using Devanagari version and other language/scripts are generated using **sanscript**.

May 6, 2023

sanskritdocuments.org

ಸದಾಶಿವಪ್ರೋಕ್ತಾ ಶಿವಾರ್ಚನವಿಧಿವ್ಯಾಖ್ಯಾ



ಮಮೇವ ಪೂಜಾ ವಿಹಿತಾ ತೈರಾದೌ ತದನಂತರಂ .
ಲಿಂಗಪೂಜಾಪಿ ವಿಹಿತಾ ಸಾ ಪೂಜಾ ಸುಲಭಾ ಯತಃ .. 1..
ಮತ್ಸ್ವ ರೂಪಪರಿಜ್ಞಾನಮಶಕ್ಯಮಿತಿ ನಿಶ್ಚಯಾತ್ .
ತಲ್ಲಿಂಗಪೂಜನಂ ತಾವದುಕ್ತಂ ಲೋಕೋಪಕಾರಕಂ .. 2..
ಮಲ್ಲಿಂಗಪೂಜನಂ ತಾವತ್ ಯಾವಜ್ಜೀವಂ ವಿಶೇಷತಃ .
ಕರ್ತವ್ಯಮತಿಯತ್ನೇನ ಶುಚಿಭೂತೇನ ಭಸ್ಮನಾ .. 3..
ಯಾವಜ್ಜೀವಶ್ರುತಿಃ ಸೇಯಮಗ್ನಿಹೋತ್ರಾದಿಕರ್ಮಣಾಂ .
ಶಿವಲಿಂಗಾರ್ಚನಸ್ಯಾಪಿ ಸಮಾನಾ ನ ವಿಶೇಷತಃ .. 4..
ಸಾಯಂ ಪ್ರಾತಃ ಶ್ರುತಿಸ್ತತ್ರ ಭಿನ್ನಕಾಲನಿಯಾಮಿಕಾ .
ಅನುಪಾದೇಯಮಂತ್ರಾಂಗಂ ಕಾಲೋಽಪೀತ್ಯವಧಾರಿತಃ .. 5..
ತಥಾ ಚ ವಿಧಿಶಕ್ತಿಶ್ಚ ಕಾಲಮಾದಾಯ ಕೇವಲಂ .
ತತ್ರ ಪರ್ಯವಸನೈವ ಸಾಯಂಪ್ರಾತರಿತಿ ಶ್ರುತಿಃ .. 6..
ಪ್ರಕೃತೇ ಲಿಂಗಪೂಜಾಯಾಂ ಶ್ರುತಿಃ ಕಾಲನಿಯಾಮಿಕಾ .
ನಾಸ್ತಿತಿ ಸರ್ವದಾ ಕಾರ್ಯಾ ಸಾ ಣಮುಲಪ್ರತ್ಯಯಾತ್ಮಿಕಾ .. 7..
ನ ಣಮುಲ್ಪ್ರತ್ಯಯಸ್ಯಾಸ್ಯ ಸಂಕೋಚಾಯ ಶ್ರುತಿಸ್ತಥಾ .
ಅಸಂಕುಚಿತ ಏವಾಯಂ ಪ್ರತ್ಯಯಃ ಸ್ವಾರ್ಥಬಾಧಕಃ .. 8..
ವಿಹಿತಾ ಪ್ರತ್ಯಯೇನೈವಂ ಶಿವಪೂಜನಭಾವನಾ .
ತಯಾ ಭಾವನಯಾ ತಾವತ್ ಕರಣಂ ಪೂಜನಂ ಮತಂ .. 9..
ತತ್ರಾಧಿಕರಣಂ ಕಿಂ ವಾ ಕಾ ತದ್ಬೋಧಕಸಪ್ತಮೀ .
ಅಧಿಕಾರೀ ಚ ಕಸ್ತಸ್ಮಿನ್ ಕಥಮಂಶೋಽಪಿ ಚಿಂತಿತಃ .. 10..
ಶಿವಲಿಂಗೇ ಬಿಲ್ವಪತ್ಯೈಃ ಪವಿತ್ರೈಃ ಸ್ವಾರ್ಜಿತೈರಪಿ .
ಶ್ರುತಿಪ್ರಾಪ್ತ ಭಾವನಾಪಿ ಪೂರ್ಣಾಂಶಾ ಸಮಭೂತ್ ಶಿವೇ .. 11..
ಶ್ರುತಿಯರ್ಥಾಸ್ತಿ ಸರ್ವೇಭ್ಯಃ ಕಾಮೇಭ್ಯ ಇತಿ ತತ್ರ ಸಾ .
ದರ್ಶಾದೌ ತದ್ವದತ್ಪಾಪಿ ಕಾಮಶ್ರುತಿರವಿಚ್ಯುತಾ .. 12..
ಫಲಸಾಧನಭೂತತ್ವಾತ್ ಕರಣಂ ಶಿವಪೂಜನಂ .
ಶಿವಾರ್ಚನೇನ ಲಭ್ಯಂತೇ ಸರ್ವೇ ಕಾಮಾ ಇತಿ ಶ್ರುತೇಃ .. 13..

ಇಯಂ ಶಿವಾರ್ಚನೇನೇತಿ ತೃತೀಯಾಕರಣಂ ಪರಂ .
 ಶಿವಪೂಜನಮೇವೇತಿ ಶಕ್ತ್ಯಾ ಬೋಧಯತಿ ಸ್ವಯಂ .. 14..
 ತಸ್ಯಾಃ ಶಕ್ತಿಸ್ತು ನಾನ್ಯತ್ರ ಓಮಿತ್ಯಸ್ಯೈವ ನಿಶ್ಚಿತಾ .
 ಕರಣೇ ಶಕ್ತಿರೇವಂಚೇತ್ ತದೇವ ಕರಣಂ ಸ್ಮೃತಂ .. 15.. (ಶಕ್ತಿರೇವಂ ಚೇತ್)
 ಯಜ್ಞುಹೋತಿ ತದಿತ್ಯಾದಿ ಶ್ರುತಿರಾಯತನೇ ಯಥಾ .
 ಶಕ್ತ್ಯಾ ತಥೈವ ಪ್ರಕೃತೇ ಲಿಂಗೇ ಕುರ್ಯಾದಿತಿ ಶ್ರುತಿಃ .. 16..
 ತಥಾ ಚ ಸಪ್ತಮೀ ಸೇಯಂ ಲಿಂಗಮಾಯತನಂ ಪರಂ .
 ಜ್ಞೇಯಂ ಶಿವಾರ್ಚನಸ್ಯಾಪಿ ತತ್ರ ಶಕ್ತ್ಯಾ ವದತ್ಯಪಿ .. 17..
 ಫಲಕಾಮೋಽಧಿಕಾರೀತಿ ಜ್ಯೋತಿಷ್ಣೋಮವಿನಿಶ್ಚಯಾತ್ .
 ಪ್ರಕೃತೇಽಪ್ಯಧಿಕಾರೀತಿ ಫಲಕಾಮ ಇತಿ ಶ್ರುತಃ .. 18..
 ಗುಣೋತ್ತರಾನ್ವೇಷಣಾಯ ಪ್ರವೃತ್ತಾ ಸಾಪಿ ಭಾವನಾ .
 ಬಿಲ್ವಪತ್ಯೈರಿತಿ ಶ್ರುತ್ಯಾ ತಾನಿ ಜಗ್ರಾಹ ಸಾದರಂ .. 19..
 ಪತ್ಯೈವೇಕ್ಷಿತಮಿತ್ಯತ್ರ ಸಂಸ್ಕಾರಃ ಪತ್ಯೈವೇಕ್ಷಣಂ .
 ಸ್ವಾನೀತತ್ತ್ವಂ ಚ ಸಂಸ್ಕಾರೋ ಬಿಲ್ವಪತ್ರೇಷು ನಿಶ್ಚಿತಃ .. 20..
 ಪ್ರಯೋಗೇ ಪ್ರಥಮೇ ತಾವತ್ ಸಂಸ್ಕಾರೋಽಯಮಿತಿ ಶ್ರುತಃ .
 ಆಜ್ಯವನ್ನ ದ್ವಿತೀಯಾ ಹಿ ಪ್ರಯೋಗೇ ನಿಯಮಸ್ತು ನ .. 21..
 (ಸ್ವಾನೀತಾನೈವ ತಾನೀತಿ ಸಂಧ್ಯಾರಾಪೇಕ್ಷಯಾಽಪಿ ಸಾ .
 ಸ್ವಾನೀತತ್ತ್ವಾ ಖ್ಯಸಂಸ್ಕಾರಂ ಸಾ ಗೃಹ್ಣಾತ್ಯೈವ ಸಾದರಂ ..) (ಅತಿರಿಕ್ತ ಶ್ಲೋಕಃ)
 ಆಧಾನಭಾವನಾನಾಂಚ ಕರ್ತೃರೂಪಾವಗಾಹಿನೀ .
 ಅನಂಧಕರ್ತೃಸಾಪೇಕ್ಷಾ ಪ್ರಯೋಗೇ ಪ್ರಥಮಾ ಮತಾ .. 22..
 ದ್ವಿತೀಯಾದಿಪ್ರಯೋಗೇಷು ದೈವಾದಂಧತ್ವಸಂಭವೇ .
 ಆಜ್ಯಾವೇಕ್ಷಣಸಂಸ್ಕಾರಲೋಪಂ ಗೃಹ್ಣಾತಿ ಭಾವನಾ .. 23..
 ಏವಂ ಶಿವಾರ್ಚನೇಽಪ್ಯಾದ್ಯೇ ಸ್ವಾತಿತ್ತ್ವಾ ವಗಾಹಿನೀ .
 ಪ್ರಯೋಗೇ ಭಾವನಾ ತತ್ತ್ವಂ ದ್ವಿತೀಯಾ ನಾವಗಾಹತೇ .. 24..
 ಯದಿ ಕರ್ತಾ ಸ್ವಯಂ ದಕ್ಷಃ ತತ್ಪತ್ರಾನಯನೇ ಸದಾ .
 ತದ್ಗೃಹ್ಣಾತಿತಿ ನಿಯಮೋ ನ ದ್ವಿತೀಯಾದಿಷು ಧ್ರುವಂ .. 25..
 ನ ಪಂಗುರಪ್ಯಧಿಕೃತಃ ಪ್ರಯೋಗೇ ಪ್ರಥಮೇ ಯತಃ .
 ಪ್ರದಕ್ಷಿಣಕ್ರಮಣವತ್ ಗೃಹ್ಣಾತ್ಯತ್ರಾಪಿ ಭಾವನಾ .. 26..
 ಏವಂ ಚಾದ್ಯಪ್ರಯೋಗೇಽಪಿ ವಿಶೇಷವಚನೈಃ ಪರಂ .
 ಪಂಗ್ವಾದೀನಪಿ ಗೃಹ್ಣಾತಿ ಶಿವಪೂಜನಭಾವನಾ .. 27..
 ಸೋಮಾಭಾವೇ ತು ಪೂತೀಕಾನ್ ವಿಶೇಷವಚನೇನ ಸಾ .

ಗೃಹ್ಣಾತಿ ಭಾವನಾ ತದ್ವತ್ ಅನ್ಯದ್ಗೃಹ್ಣಾತಿ ಭಾವನಾ .. 28..
 ಆದ್ಯಪ್ರಯೋಗೇ ಗೃಹ್ಣಾತಿ ಬಿಲ್ವಪತ್ರಾಣಿ ಭಾವನಾ .
 ತದಭಾವೇ ತು ತತ್ಪುಲ್ಕಂ ಪತ್ರಂ ಗೃಹ್ಣಾತಿ ಭಾವನಾ .. 29..
 ಅತ್ರಾಂಗಾನಿ ಬಹುನ್ಯೇವ ಶ್ರುತಾನಿ ವಿವಿಧಾನ್ಯಪಿ .
 ನಿತ್ಯಂ ಚಮಸವತ್ ಕಿಂಚಿತ್ ಅಂಗಮಸ್ತಿ ಶಿವಾರ್ಚನೇ .. 30..
 ಗೋದೋಹನಾದಿತುಲ್ಯಾನಿ ಕಾಮ್ಯಾಂಗಾನ್ಯಪಿ ಕಾನಿಚಿತ್ .
 ತಾನಿ ನಿತ್ಯಾಂಗಲೋಪಾಯ ಪ್ರವೃತ್ತಾನಿ ಕಥಂಚನ .. 31..
 ಗೋದೋಹನಪ್ರಯೋಗೇ ಕಿಂ ಚಮಸಸ್ಯಾಂಗತಾ ಮತಾ .
 ಏವಂ ನಿತ್ಯಾಂಗಲೋಪೇಽಪಿ ಪ್ರಯೋಗಸ್ಯಾವಿಶೇಷತಃ .. 32..
 ಭಸ್ಮತ್ರಿಪುಂಡ್ರಕರಣಂ ಸನ್ನಿಪತ್ಯೇ ಪಕಾರಕಂ .
 ಶಿವಲಿಂಗಂ ಚ ರುದ್ರಾಕ್ಷಧಾರಣಂ ಚ ಶ್ರುತಿಶ್ರುತಂ .. 33..
 ನವನೀತಾಭ್ಯಂಜನಾದಿತುಲ್ಯಂ ಭಸ್ಮಾದಿಧಾರಣಂ .
 ತಸ್ಯ ಪ್ರತಿನಿಧಿರ್ನೇತಿ ತತ್ರ ಯೋಗೇಽಪ್ಯಪೇಕ್ಷತೇ .. 34..
 ಕರ್ಮಾಂಗತ್ವೇನ ವಿಜ್ಞಾತಂ ಭಸ್ಮಧಾರಣಮಿತ್ಯತಃ .
 ತತ್ತ್ಯಾಗೇ ನಾಧಿಕಾರೀ ಸ್ಯಾತ್ ಸ್ಮಾರ್ತೇ ವಾ ವೈದಿಕೇಽಪಿ ವಾ .. 35..
 ಶಿವಮಂತ್ರಜಪೇ ಯೋಗ್ಯೋ ಭಸ್ಮಧಾರೀ ಭವೇನ್ನರಃ .
 ಧೃತೇ ಭಸ್ಮನಿ ಗಾಯತ್ರೀ ಗುರುಣಾಪ್ಯುಪದಿಶ್ಯತೇ .. 36..
 ಅಗ್ನಿಕಾರ್ಯೇಣ ಸಂಪನ್ನೇ ಪೂರ್ವಂ ಭಸ್ಮನ್ಯತಃ ಪರಂ .
 ಧೃತೇ ಭಸ್ಮನಿ ಗಾಯತ್ರೀ ಜಪಯೋಗ್ಯೋಪಜಾಯತೇ .. 37..
 ಗಾಯತ್ರೀ ಶಿವಮಂತ್ರತ್ವಾತ್ ಭಸ್ಮಧಾರಣಭಾವನಾ .
 ಸಾ ಗೃಹ್ಣಾತ್ವಿತಿ ಪಶ್ಯಂತಿ ತದ್ಗೃಹೀತಾಽಪಿ ತಿಷ್ಠತಿ .. 38..
 (ಸಾ ಗೃಹ್ಣಾತಿ ವಿಪಶ್ಯಂತಿ, ಮಾಂ ಗೃಹ್ಣಾತ್ವಿತಿ)
 ರುದ್ರಾಕ್ಷಧಾರಣಂ ತದ್ವತ್ ತಾಂ ಶಿವಾರ್ಚನಭಾವನಾಂ .
 ಸ್ವಾನುಗ್ರಹಾರ್ಥಂ ಪಶ್ಯಂತೀ ಭಾವನಾಂ ಪ್ರಚಲಿಷ್ಯತಿ .. 39..
 ಪೂರ್ವಾಂಗಾನ್ಯುತ್ಪರಾಂಗಾನಿ ತಾನಿ ತಾವತ್ಪರಸ್ಪರಂ .
 ಮಹಾಪೂರ್ವೋಪಯುಕ್ತಾನಿ ಸ್ವಾಪೂರ್ವದ್ವಾರಸಂಭವಾತ್ .. 40..
 ತದಪೂರ್ವಫಲಂ ಯಾವತ್ ತಾವದೇವೋಪತಿಷ್ಠತಿ .
 ಫಲೇ ಜಾತೇ ನ ತಸ್ಯಾಪಿ ಕೃತ್ಯಮಿತ್ಯವಧಾರಿತಂ .. 41..
 ಸರ್ವೇಭ್ಯ ಏವ ಕಾಮೇಭ್ಯಃ ಶಿವಪೂಜನಮಿತ್ಯಪಿ .
 ಪ್ರಯೋಗಭೇದಮಾಶ್ರಿತ್ಯ ತದಭಾವೇನ ತನ್ಮತಂ .. 42..
 ನ ಹ್ಯೇಕೇನ ಪ್ರಯೋಗೇನ ಫಲಾನಿ ವಿವಿಧಾನ್ಯಪಿ .
 ಅತೋಽರ್ಥವಾದ ಏವಾಯಂ ನಾನಾವಿಧಫಲಶ್ರುತಿಃ .. 43..

ಆವೃತ್ತಿಶ್ಚ ಪ್ರಯೋಗಾನಾಂ ಬಹುನಿ ವಿವಿಧಾನ್ಯಪಿ .
 ಫಲಾನಿ ವಿವಿಧಾನ್ಯೇವ ಭವಿಷ್ಯಂತೀತಿ ನಿಶ್ಚಯಃ .. 44..
 ಜಾಘೀನೀವದ್ ಬಿಲ್ವಪತ್ರಮನ್ಯಚ್ಚಾರ್ಚನಸಾಧನಂ .
 ಭವತ್ಯತೋ ಲೌಕಿಕಂ ಚ ತದಂಗಮಿತಿ ನಿಶ್ಚಿತಂ .. 45..
 ತತ್ಸರ್ವಾಂಗೋಪಸಂಹಾರಂ ಸರ್ವಥಾ ಫಲಭಾವನಾ .
 ಸ್ವಾಪೇಕ್ಷಿತಂ ಗೃಹೀತ್ವೈವ ಸಂಪೂರ್ಣಾ ಫಲಮಿಚ್ಛತಿ .. 46..
 ಶುಚಿತತ್ಕಾಲಜೀವಿತ್ವನಿದ್ರಾಲಸ್ಯಾದಿವರ್ಜನಂ .
 ಗೃಹ್ಣಾತಿ ಭಾವನಾ ತಾವತ್ ತದಂಗಮಿತಿ ನಿಶ್ಚಯಾತ್ .. 47..
 ವಿಶ್ವಾಸೋಪ್ಯಂಗಮೇವಾತ್ರ ಶಿವಪೂಜನಬೋಧಕೇ .
 ವಾಕ್ಯೇ ತದರ್ಥವಾದೋಽಪಿ ಪ್ರರೋಚಕ ಇತಿ ಸ್ಮೃತೇಃ .. 48..
 ಶಿವಾರ್ಚನೇಽಪಿ ವೇದಸ್ಯಾವೇದಸ್ಯ ನಿಯಮಾತ್ ತಯೋಃ . (ವೇದಃ ಸ್ಯಾದ್ವೇದಶ್ಚ)
 ತದಂಗತ್ವಮಿತಿ ಜ್ಞಾತಂ ಭಾವನಾನುಗೃಹೀತಯೋಃ .. 49..
 ಶಿವಪೂಜೋಪಕರಣಂ ಭಸ್ಮಸಂಸ್ಕೃತಮೇವ ತತ್ .
 ಗೃಹೀತಃ ಸೋಽಪಿ ಸಂಸ್ಕಾರಃ ತಯಾ ಭಾವನಯಾ ಹಿ ತತ್ .. 50..
 ಅಖಂಡಭಾವನಾ ಸೇಯಂ ಪ್ರಯೋಗಸ್ಯ ವಿಶೇಷತಃ .
 ಭಾವನಾಂತರಸಂಪನ್ನಾ ತತ್ತದಂಗಾವಗಾಹನಾತ್ .. 51..
 ತತ್ಪ್ರಯೋಗಬಹಿರ್ಭೂತಾನ್ಯಂಗಾನಿ ವಿವಿಧಾನ್ಯಪಿ .
 ಗೃಹ್ಣಾತಿ ಭಾವನಾ ಸೈವ ಬೃಹಸ್ಪತಿಸವಂ ಯಥಾ .. 52..
 ತಥಾ ಚ ಶಿವಪೂಜಾಯಾಂ ಲಿಂಗಮಾಹವನೀಯವತ್ .
 ಜಲಾದಿವತ್ ಶಾಂಭವೋಽಪಿ ಪೂಜಾಧಿಕರಣಂ ಕ್ವಚಿತ್ .. 53..
 ಲಿಂಗಾನ್ಯಪಿ ವಿಚಿತ್ರಾಣಿ ನಾರ್ಮದಾದೀನಿ ಕಾನಿಚಿತ್ .
 ತೇಷು ಪೂಜಾ ವಿಶೇಷೇಣ ತತ್ಪಲಾಯೋಪಕಲ್ಪತೇ .. 54..
 ರೇವಾಜಲೇನ ರೇವಾಯಾಂ ರೇವಾತೀರಸಮುದ್ಯವೈಃ .
 ದೂರ್ವಾಂಕುರೈರ್ವಾ ಸಂಪೂಜ್ಯ ಮುಕ್ತೋ ಭವತಿ ಮಾನವಃ .. 55..
 ರೇವಾತೀರಸಮುತ್ತನ್ನಾಃ ತರವೋಽಪಿ ಮಹಾವನೇ .
 ಲಿಂಗರೂಪಾಃ ತತಸ್ತೇಷು ಪೂಜನಂ ಭುಕ್ತಿಮುಕ್ತಿದಂ .. 56..
 ಲಿಂಗಾನಿ ಸಂತಿ ಯಾವಂತಿ ತೈಲೋಕ್ಯೇ ವರವರ್ಣಿನಿ .
 ತಾನಿ ಸರ್ವಾಣಿ ಲಿಂಗಾನಿ ಮಮ ಪ್ರಿಯಕರಾಣಿ ಹಿ .. 57..
 ಮದ್ಭಕ್ತೋ ಯತ್ರ ಸದ್ಭಕ್ತ್ಯಾ ಮಮ ಧ್ಯಾನಂ ಕರಿಷ್ಯತಿ .
 ತದೇವ ಲಿಂಗಂ ಮದ್ರೂಪಮನ್ಯರೂಪಂ ನ ಸರ್ವಥಾ .. 58..
 ಮಂತ್ರೈರಧಿಷ್ಠಿತೇ ದ್ರವ್ಯೈಃ ಪೂಜಾ ತಾವದ್ವಿಧೀಯತೇ .
 ಅಧಿಷ್ಠಾನಂ ದೇವತಾಯಾಃ ಪವಿತ್ರಂ ಮಂತ್ರಸಾಧಿತೇ .. 59..

ತಥಾ ಚ ಸಿದ್ಧಲಿಂಗಾನಿ ನಾರ್ಮದಾದೀನಿ ಕೇವಲಂ .
ತತ್ರ ಪ್ರತಿಷ್ಠಾವಿಧಯಃ ಪ್ರಸರಂತಿ ನ ಸರ್ವಥಾ .. 60..
ಸಿದ್ಧಕ್ಷೇತ್ರಾಣಿ ಯಾವಂತಿ ತತ್ರ ಲಿಂಗಾನಿ ಯಾನಿ ಚ .
ತೇಷು ಪ್ರತಿಷ್ಠಾವಿಧಯಃ ಪ್ರಸರಂತಿ ನ ಸರ್ವಥಾ .. 61..
ಸಿದ್ಧಕ್ಷೇತ್ರೋತ್ತಮಾ ಕಾಶೀ ತತ್ರ ಲಿಂಗಾನಿ ಯಾನಿ ತು .
ತಾನಿ ಲಿಂಗಾನಿ ಸರ್ವಾಣಿ ಸಿದ್ಧಾನೀತ್ಯವಗಮ್ಯತೇ .. 62..
ರೇವಾಯಾಂ ಯಾನಿ ಲಿಂಗಾನಿ ತಾನಿ ಲಿಂಗಾನಿ -ಶೈಲಜೇ- .
ಸಿದ್ಧಲಿಂಗಾನಿ ಸರ್ವಾಣಿ ತಾನಿ ಪೂಜ್ಯಾನಿ ಸರ್ವಥಾ .. 63..
ತ್ರಿಯಂಬಕಾಖ್ಯಂ ಯಲ್ಲಿಂಗಂ ಗೋದಾಮೂಲೇ ಮನೋಹರಂ .
ತತ್ ಸಿದ್ಧಲಿಂಗಂ ತತ್ಪೂಜಾ ಭುಕ್ತಿಮುಕ್ತಿಪ್ರದಾಯಿನೀ .. 64..
ಮಹಾಬಲಾಭಿಧಂ ಲಿಂಗಂ ಸಿದ್ಧಲಿಂಗಮಿತಿ ಶ್ರುತಂ . (ಅಹೋಬಲಾಭಿಧಂ)
ಕೋಟಿಶಂಕರಲಿಂಗಂ ಚ ಸಿದ್ಧಲಿಂಗಮಿತಿ ಶ್ರುತಂ .. 65.. (ಸಂಜ್ಞಂ ಸಿದ್ಧಲಿಂಗಮಿತಿ)
ತೀರ್ಥೇಶಲಿಂಗಮಪ್ಯೇವಂ ಸಿದ್ಧಲಿಂಗಮಿತಿ ಶ್ರುತಂ .
ಸಂಗಮೇಶ್ವರಲಿಂಗಂ ಚ ಸಿದ್ಧಲಿಂಗಮಿತಿ ಸ್ಮೃತಂ .. 66..
ಶ್ರೀಶೈಲೇ ಯಾನಿ ಲಿಂಗಾನಿ ತಾನಿ ಲಿಂಗಾನಿ -ಶೈಲಜೇ- .
ಸಿದ್ಧಲಿಂಗಾನಿ ಸರ್ವಾಣಿ ತತ್ಪೂಜಾ ಸರ್ವಸಿದ್ಧಿದಾ .. 67..
ಅಶೀತಿಯೋಜನಾಯಾಮಃ ಶ್ರೀಶೈಲಃ -ಕಮಲಾನನೇ- .
ಸ ತು ಲಿಂಗಮಯಃ ಸರ್ವಃ ಸರ್ವತೀರ್ಥಮಯೋಽಪಿ ಸಃ .. 68..
.. ಇತಿ ಶಿವರಹಸ್ಯಾಂತರ್ಗತೇ ಸದಾಶಿವಪ್ರೋಕ್ತಾ ಶಿವಾರ್ಚನವಿಧಿವ್ಯಾಖ್ಯಾ
ಸಂಪೂರ್ಣಾ ..

- .. ಶ್ರೀಶಿವರಹಸ್ಯಂ . ಹರಾಖ್ಯಃ ತೃತೀಯಾಂಶಃ . ಪೂರ್ವಾರ್ಧಂ . ಅಧ್ಯಾಯಃ 34. 45-
112 ..

- .. shrIshivarahasyam . harAkhyah tRRitIyAMshaH . pUrvArdham . adhyAyaH 34. 45-
112 ..

Proofread by Ruma Dewan

—
Sadashivaprokta Shivarchanavidhivyakhya

pdf was typeset on May 6, 2023

—

Please send corrections to sanskrit@cheerful.com

